

HELSINKI COMMITTEE FOR HUMAN RIGHTS



Состојбата на граничните премини Гевгелија и Куманово

Период: 08.02.2016 – 14.02.2016

Гевгелија

Просторни капацитети и услови

Во овој период се регистрирани 12.602 бегалци, што е 15% помалку од минатата недела, кога беа регистрирани 14.589 бегалци.

Во кампот постојано се работи на проширување на просторните капацитети. Така на пример, се поставуваат тоалети во близина на платформата на возот и двата големи шатори, кои значително ќе го олеснат престојот на бегалците во кампот. Исто така, поставени се четири нови контејнери во близина на возот, од кои два се опремени со кревети и се наменети за подолг одмор на бегалците.

На 09.02.2016, во кампот оствари посета претседателот на Република Македонија, Ѓорѓе Иванов, а кон крајот на неделата посета оствари и министерот за одбрана, Зоран Јолевски.

Во кампот е редовно присуството на новинарските екипи, домашни и странски. Во одредени ситуации, забележано е непристојно и неетичко однесување на одредени новинарските екипи, кои без одобрение ги сликаат и снимаат бегалците и ги вознемируваат со лични прашања, дури и кога не сакаат да одговараат.

Хелсиншкиот комитет апелира до новинарските екипи на терен да се придржуваат до етичките стандарди на новинарството и да ја имаат предвид чувствителната состојба во која се наоѓаат бегалците.

Институционално постапување

Во текот на неделата, се вовеле решение за постојаниот проблем со превозот и пропуштањето на бегалци кои немаат парични средства за карти. Имено, се прави список на лица кои немаат доволно (или воопшто) пари за карта за воз и кои поминале одредено време во кампот (еден или два дена), по што тој список се доставува до Македонски железници, одобрен од овластено лице од Центарот за управување со кризи и лицата се пропуштаат со воз.

Хелсиншкиот комитет го поздравува ваквото решение и апелира да продолжи да се применува.

